

نظامِ خلافت کا قیام

تبلیغی اسلامی کا پیغام



مطالعہ قرآن حکیم کا

منتخب نصاب نمبر 2



درس - 11

اُمراء کا اپنے رفقاء کے ساتھ طرزِ عمل
اور

اُسوہ رسول ﷺ

انجمن خدمت القرآن

سندھ، کراچی، رجسٹرڈ

منتخب نصاب نمبر ۲ درس یازدهم

امراء کا اپنے رفقاء کے ساتھ طرزِ عمل

لور اسوہ رسول ﷺ

اعوذ بالله من الشيطن الرجيم بسم الله الرحمن الرحيم

﴿لَا تَمْدَنَّ عَيْنَيْكَ إِلَى مَا مَتَّعْنَا بِهِ أَرْوَاحًا مِنْهُمْ وَلَا تَحْزُنْ عَلَيْهِمْ وَأَخْفِضْ جَنَاحَكَ لِلْمُؤْمِنِينَ﴾ (الحجر: ۸۸)

﴿وَأَخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ﴾ فَإِنْ عَصَوْكَ فَقُلْ إِنَّمَا يُرِيَءُ مِمَّا تَعْمَلُونَ وَتَوَكَّلْ عَلَى الْغَيْرِ الرَّحِيمِ (الشعراء: ۲۱۵ تا ۲۱۷)

﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَوَةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنَكَ عَنْهُمْ حَتَّى يُرِيدُ زِينَةُ الْحَيَاةِ الدُّنْيَا حَ وَلَا تُطِعْ مَنْ

أَغْفَلَنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ امْرَأَ فُرْطَا﴾ (الكهف: ۲۸)

﴿وَلَا تَطْرُدِ الَّذِينَ يَدْعُونَ رَبَّهُمْ بِالْغَدَوَةِ وَالْعَشِيِّ يُرِيدُونَ وَجْهَهُ طَ مَا

عَلَيْكَ مِنْ حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ

فَتَطْرُدُهُمْ فَتَكُونُ مِنَ الظَّالِمِينَ وَكَذِلِكَ فَتَنَا بَعْضُهُمْ بَعْضًا لِيَقُولُوا

أَهُولَاءِ مَنْ اللَّهُ عَلَيْهِمْ مِنْ بَيْنِنَا طَالِيْسَ اللَّهِ بِاَعْلَمِ بِالشَّكِيرِينَ (وَإِذَا

جَاءَكَ الَّذِينَ يُؤْمِنُونَ بِاِيْشَنَا فَقُلْ سَلَّمَ عَلَيْكُمْ كَتَبَ رَبُّكُمْ عَلَى نَفْسِهِ

الرَّحْمَةُ لَا اَنَّهُ مَنْ عَمِلَ مِنْكُمْ سُوءً اِبْحَثَاهُ ثُمَّ تَابَ مِنْ بَعْدِهِ وَأَصْلَحَ

فَانَّهُ غَفُورٌ رَّحِيمٌ﴾ (الانعام: ۵۲ تا ۵۴)

﴿لَقَدْ جَاءَكُمْ رَسُولٌ مِنْ أَنفُسِكُمْ عَرِيزٌ عَلَيْهِ مَا عَيْتُمْ حَرِيصٌ عَلَيْكُمْ

بِالْمُؤْمِنِينَ رَءُوفٌ وَرَّحِيمٌ ﴿١٢٨﴾ (التوبه: ١٢٨)
 ﴿فِيمَا رَحْمَةٌ مِنَ اللَّهِ لِنَتَ لَهُمْ حَوْلًا كُنْتَ فَظًا غَلِيلًا لِقُلْبٍ لَانْفَضَّوا
 مِنْ حَوْلِكَ صَفَاعَفُ عَنْهُمْ وَاسْتَغْفِرُ لَهُمْ وَشَاءُوْهُمْ فِي الْأَمْرِ حَفِيْداً
 عَزَّمْتَ فَسَوَّكَلْ عَلَى اللَّهِ طَإِنَّ اللَّهَ يُحِبُّ الْمُتَوَكِّلِينَ﴾ (آل

عمران: ١٥٩)

☆ تمہیدی نکات :

۱- منتخب نصاب نمبر ۲ کا درس یا زدہم سورہ حجر آیت ۸۸، سورہ شعراء آیات ۲۱۵ تا ۲۱۷، سورہ کہف آیت ۲۸، سورہ انعام آیات ۵۲ تا ۵۳، سورہ توبہ آیت ۱۲۸ اور سورہ آل عمران آیت ۱۵۹ کے مطالعہ پر مشتمل ہے۔

۲- منتخب نصاب نمبر ۲ کے سابقہ دروس کی روشنی میں ہم سمجھ چکے ہیں کہ دینی فرائض کی ادائیگی ایک مضبوط نظم کی حامل دینی جماعت کے بغیر ممکن نہیں۔ اس دینی جماعت کے نظم کو صحیح روح اور جذبہ کے ساتھ مستحلماً کرنے میں امراء کا اپنے مامورین کے ساتھ رویہ اور طرزِ عمل کلیدی اہمیت رکھتا ہے۔ ان شاء اللہ اس درس میں ہم امراء کا اپنے مامورین کے ساتھ طرزِ عمل اسوہ رسول اکرم ﷺ سے رہنمائی لیتے ہوئے سمجھیں گے۔

۳- ان شاء اللہ اس درس میں امراء کے مامورین کے ساتھ مسنون طرزِ عمل کو تین اوصاف کی صورت میں بیان کیا جائے گا۔ ہر وصف کی وضاحت کے لیے قرآن حکیم کے دو دو مقامات کا مطالعہ کیا جائے گا۔ امراء کے تین مطلوبہ مسنون اوصاف حسب ذیل ہیں:

a- مامورین کے ساتھ زیری، شفقت اور احترام کا برداشت

b- کم حیثیت ساتھیوں کی دلجوئی

c- ساتھیوں کے لیے رافت و رحمت اور خونے والنوازی

آیات پر غور و فکر

سورہ حجر آیت ۸۸ اور سورہ شعراً آیات ۲۱۵ تا ۲۱۷

مامورین کے ساتھ نرمی، شفقت اور احترام کا برداشت و

☆ سورہ حجر آیت ۸۸ :

لَا تُمَدِّنَ عَيْنِيكَ إِلَىٰ مَا مَعَنَا بِهِ أَزْوَاجًا مِّنْهُمْ آپ ہرگز نہ اٹھائیں اپنی آنکھیں
اُس (مال و اسباب) کی طرف جس سے ہم نے فائدہ پہنچایا ہے ان کے مختلف طبقات کو
وَلَا تَخْرُنْ عَلَيْهِمْ اور نہ افسوس کریں اُن پر وَاحْفِظْ جَنَاحَكَ
لِلْمُؤْمِنِينَ اور جھکا دیں اپنا بازوں مونوں کے لیے ﴿۸۸﴾

- اس آیت میں نبی اکرم ﷺ کو پہلی تلقین اس بات کی گئی کہ آپ ﷺ اہمیت دینے کا
معیار کسی کے ایمان اور تقویٰ کو بنا کیں نہ کہ اُس کے مال و دولت اور جاہ و حشمت کو۔ جن
لوگوں کو ہم نے دنیوی نعمتیں اور مال و اسباب دیے ہیں انہیں حق قبول کرنے کی دعوت
دیں لیکن اگر وہ تکبر اور ضد کا مظاہرہ کریں تو انہیں زیادہ اہمیت نہ دیں۔ وہ حق کحتاج
ہیں جبکہ حق اُن کاحتاج نہیں ہے۔ اُن کے حق قبول نہ کرنے پر زیادہ غمگین ہونے کی بھی
ضرورت نہیں۔ آپ ﷺ کے ذمہ دسوزی اور پورے جوش و جذبہ سے حق کی دعوت دینا
ہے کسی سے حق بات منوانا نہیں۔

- آیتِ مبارکہ میں آپ ﷺ کو دوسری تلقین یہ کی گئی کہ اپنے شانوں کو جھکا کر رکھیے ایمان
لانے والوں کے لیے۔ جیسے مرغی اپنے بچوں کو اپنے پروں میں سمیٹ لیتی ہے اسی طرح
اے نبی ﷺ آپ بھی اپنے ساتھیوں کو اپنی محبت و عنایت کی آغوش میں لے لیں۔ آیتِ
مبرکہ کے اس حصہ کی مزید وضاحت سورہ شعراً کی آیات میں آگے آرہی ہے۔

- یہاں ساتھیوں کے ساتھ رویہ اور طرزِ عمل اختیار کرنے کے حوالے سے وہی الفاظ آئے
ہیں جو سورہ بنی اسرائیل آیت ۲۳ میں والدین کے ساتھ طرزِ عمل کے بارے میں آئے

ہیں یعنی..... وَأَخْفِضْ لَهُمَا جَنَاحَ الْذَّلِيلَ مِنَ الرَّحْمَةِ اور جھکا داؤں دونوں (والدین) کے لئے تواضع و انسار کے شانے رحمت سے۔ گویا احترام والدین کو دیا جا رہا ہے وہی ساتھیوں کو دیا جائے۔ ان کے سامنے اپنے کندھے رحمت اور شفقت سے جھکا کر کھے جائیں، تواضع اختیار کی جائے، تحکما نہ لہجو اور انداز اختیار نہ کیا جائے۔

▪ اس آیت مبارکہ میں ہمارے لیے رہنمائی یہ ہے کہ جو بھی کسی چھوٹی یا بڑی اجتماعیت پر امیر ہو، اپنے ساتھیوں کے ساتھ اُس کا طرز عمل نرمی، شفقت اور احترام کا ہو۔ وہ سمجھے کہ یہ ساتھی اللہ تعالیٰ کا وہ عظیم ہیں جنہیں اللہ تعالیٰ نے میری نصرت و اعانت کے لیے مجھے عطا کیا ہے۔ سورہ انفال کی آیت ۲۶ میں ارشاد ہوا:

هُوَ الَّذِي أَيَّدَكَ بِنَصْرٍ وَبِالْمُؤْمِنِينَ
”وہی ہے جس نے قوت دی آپ کو اپنی مدد اور مومنوں سے۔“

ہر مامور یہ محسوس کرے کہ امیر کے دل میں میری بڑی قدر ہے اور وہ میرے ساتھ بڑی محبت کا برتاو کرتے ہیں۔ ان کے نزدیک اہمیت دنیوی مال و اسہاب کی نہیں کہ وہ اس کی بنیاد پر کسی کو عزیز رکھتے ہوں۔ وہ دین کی نصرت کے لیے ایثار و قربانی کو ترجیح دیتے ہیں اور اسی بنیاد پر کسی سے محبت کرتے ہیں۔

☆ سورہ شعراء آیات ۲۱۵ تا ۲۱۷ :

وَأَخْفِضْ جَنَاحَكَ لِمَنِ اتَّبَعَكَ لِمَنِ الْمُؤْمِنِينَ اور جھکا دیں اپنا بازوں کے لیے جو پیروی کریں آپ گی مومنوں میں سے ﴿۲۱۵﴾ فَإِنَّ عَصُوكَ پھر اگر وہ نافرمانی کریں آپ کی فَقُلْ إِنِّي بَرِيءٌ مِّمَّا تَعْمَلُونَ تو فرمادیجھے بے شک میں بری ہوں اُس سے جو تم کر رہے ہو ﴿۲۱۶﴾ وَتَوَكَّلْ عَلَى الْعَزِيزِ الرَّحِيمِ اور بھروسے کیجیے اُس پر جوز بربست ہے ہمیشہ رحم کرنے والا ﴿۲۱۷﴾

▪ سورہ حجر آیت ۸۸ میں نبی اکرم ﷺ کو تلقین کی گئی کہ آپ ﷺ مومنوں کے لیے اپنے بازو جھکا دیں۔ اب سورہ شعراء آیت ۲۱۵ میں وضاحت کی جا رہی ہے کہ آپ ﷺ کی

تجہ اور عنایت ایسے مونوں کے لیے ہونی چاہیے جو آپ ﷺ کی پیروی کرتے ہیں۔ جو لوگ زبان سے ایمان لانے کے باوجود آپ ﷺ کی پیروی کرنے کے لیے تیار نہیں ہیں وہ درحقیقت سچے مون ہیں ہی نہیں۔ ایسے لوگوں کو اپنی روشن ترک کرنے کی نصیحت سمجھئے۔ اگر وہ باز نہ آئیں تو پھر منافق قرار پائیں گے اور ان کے ساتھ نرمی نہیں بلکہ سختی کرنی ہوگی۔ جیسا کہ سورہ توبہ آیت ۳۷ اور سورہ تحریم آیت ۹ میں ارشاد ہوا:

﴿يَا أَيُّهَا النَّبِيُّ جَاهِدُ الْكُفَّارَ وَالْمُنَافِقِينَ وَاغْلُظْ عَلَيْهِمْ﴾

”اے نبی! اجہاد کیجیے کافروں اور منافقوں سے اور سختی کیجیے ان پر۔“

منافقین سے جہاد کرنے کا مطلب یہ ہے کہ ان کی منافقانہ روشن سے اب مزید چشم پوشی نہ برتی جائے۔ ان کی سازشوں کو بے نقاب کر کے کھلم کھلا ان کی مذمت کی جائے تاکہ معاشرے میں ان کے لیے عزت و احترام باقی نہ رہے۔ مزید یہ کہ ان کے ساتھ سخت روپی رکھا جائے۔

• آیت ۲۱۵ میں کسی بھی اجتماعیت کے امیر کے لیے رہنمائی ہے کہ اس کا زیادہ الافتات اپنے ایسے ساتھیوں کے ساتھ ہو جو سعی و طاعت کے نظم کے پابند ہیں۔ غیر فعال ساتھیوں کے مقابلہ میں وہ فعال ساتھیوں کو ترجیح دے۔ البتہ غیر فعال ساتھیوں کے ساتھ حسن سلوک کرتے ہوئے انہیں مسلسل فعال ہونے کی ترغیب دی جاتی رہے۔

• آیت ۲۱۶ میں آپ ﷺ کو حکم دیا گیا نافرمانی کرنے والے ساتھیوں سے کہہ دیجئے کہ میں تمہارے نافرمانی کرنے والے طرزِ عمل سے بری الذمہ ہوں اور اگر تم اصلاح کی طرف نہیں آتے تو میں روزِ قیامت تمہارے کام نہ آسکوں گا۔ ہر امیر کو نافرمانی کرنے والوں کی ایک حد تک اصلاح کی کوشش ضرور کرنی چاہیے لیکن جب واضح ہو جائے کہ وہ اصلاح قبول کرنے کے لیے بالکل بھی آمادہ نہیں ہیں تو صاف صاف ان کے طرزِ عمل سے اعلان براءت کر دینا چاہیے۔ ممکن ہے شاید یہ سخت اعلان ہی انہیں اصلاح کی طرف سوچنے کے لیے مجبور کر دے۔

▪ آیت ۲۱۷ میں ہدایت دی گئی کہ اے نبی ﷺ بھروسہ کیجئے اُس ذات پر جو زبردست ہے اور ساتھ ہی ساتھ ہمیشہ حرم کرنے والی بھی ہے۔ مامورین اگر نافرمانی کرتے ہیں تو ان کے اس طرزِ عمل سے اظہار براءت تو کیا جائے لیکن زیادہ تشویش میں مبتلا ہونے کی ضرورت نہیں۔ حقیقت میں معاملہ کل کا کل اللہ تعالیٰ کے اختیار میں ہے۔ بھروسہ اپنے ساتھیوں کی تعداد پر نہیں اللہ تعالیٰ کی ذات پر رکھنا چاہیے۔ اگر امیدیں انسانوں سے وابستہ کیں تو مایوسی کا سامنا کرنا پڑے گا۔ مامورین کا خلافِ توقع طرزِ عمل امیر کے جذبات کو ٹھیک پہنچائے گا اور قوتِ عمل کو کمزور کر دے گا۔ اگر بھروسہ اللہ تعالیٰ پر ہے تو کسی مامور کے غلط طرزِ عمل سے وقتی طور پر تو صدمہ ہو گا لیکن اس سے کوئی مستقل منفی اثرات پیدا نہیں ہوں گے۔ اللہ تعالیٰ زبردست بھی ہے اور حرم فرمانے والا بھی۔ اُس کا زبردست ہونا اس بات کی ضمانت ہے کہ جس کے ساتھ اُس کی مدد ہو اس سے کوئی نیچا نہیں دکھا سکتا۔ وہ ایسے اسباب سے دین کے کام کی نصرت فرمادے گا جس کا گمان بھی نہیں کیا جا سکتا اور یہ مدد بلاشبہ اُس کی شانِ رحمت کا مظہر ہوگی۔

▪ آیت ۲۱۷ میں بیان شدہ ہدایت کی افادیت اُس صورت میں زیادہ محسوس ہوتی ہے جب کسی ساتھی میں نافرمانی کا طرزِ عمل بغاؤت کے اُس درجے کو پہنچ جاتا ہے کہ وہ دھونس کا انداز اختیار کر لیتا ہے۔ کہتا ہے کہ اگر میری بات نہ مانی گئی تو میں جماعت سے علیحدہ ہو جاؤں گا۔ ایسے ساتھی کو امیر آگاہ کر دے میرا بھروسہ تم پر نہیں اللہ تعالیٰ پر ہے۔ اگر میں واقعی خلوص کے ساتھ اللہ تعالیٰ کی رضا کے لیے کام کر رہا ہوں تو وہ ضرور میری مدد فرمائے گا۔ اگر میں غلطی پر ہوں تو وہ میری اصلاح فرمادے گا۔

سورہ کہف آیت ۲۸ اور سورہ انعام آیات ۵۲ تا ۵۳

کم حیثیت ساتھیوں کی دلجوئی

▪ امراء کے لئے دوسرا مطلوبہ وصف خاص طور پر ایسے ساتھیوں کی دلجوئی ہے جو مال و

- اسباب کے اعتبار سے کم حیثیت رکھتے ہیں۔ کسی بھی اجتماعیت میں ایک مسئلہ بڑی نزاکت کا حامل ہوتا ہے جس میں عدم توازن سے بہت سی پیچیدگیاں پیدا ہو سکتی ہیں۔ یہ پیچیدگی پیدا ہوتی ہے دو متصادِ حرکی تقاضوں کی وجہ سے۔
- پہلا تقاضا یہ ہے کہ کسی بھی انقلابی دعوت کا اولین رُخ سوسائٹی کے اعلیٰ طبقات کی طرف کرنا ضروری ہوتا ہے۔ اس کی مندرجہ ذیل وجوہات ہیں:
- انقلابی دعوت کا مشن نظام کی تبدیلی ہوتا ہے لہذا اسے اپنا اولین مخاطب ایسے لوگوں کو بنانا ہوتا ہے جن کے ہاتھ میں نظام کی باگ ڈور ہوتی ہے۔
 - ii- عوام کی اکثریت اونچے طبقات کے تابع ہوتی ہے۔ عوام میں دعوتِ حق کے حوالے سے شرح صدر اسی وقت پیدا ہوتا ہے جب سوسائٹی کے یہ طبقات بھی دعوت کو قبول کر لیں۔ اگر یہ لوگ مان جائیں تو عوام بھی دعوت کو قبول کر لیتے ہیں۔
 - iii- اللہ تعالیٰ نے اس دنیا کو عالمِ اسباب بنایا ہے۔ سوسائٹی کے اعلیٰ طبقات وسائل رکھتے ہیں اور دعوت قبول کر لینے سے ان کے وسائلِ حق کی حمایت میں استعمال ہوتے ہیں۔
 - اعلیٰ طبقات میں سے حق کو قبول کرنے والے کم ہوتے ہیں لیکن جو قبول کرتے ہیں ان میں سے ایک ایک لاکھ کے برابر ہوتا ہے۔ حضرت ابو بکرؓ، حضرت عمرؓ، حضرت عثمانؓ، حضرت طلحہؓ، حضرت زبیر بن عوامؓ، حضرت سعد بن ابی وقاصؓ، حضرت عبد الرحمن بن عوفؓ، حضرت سعید بن زیدؓ کا وہ مقام ہے کہ یہ تمام حضرات عشرہ مبشرہ میں شامل ہیں۔
 - **خَيَارُهُمْ فِي الْجَاهِلِيَّةِ خَيَارُهُمْ فِي الْإِسْلَامِ إِذَا فَقَهُوا** (ان میں سے جو جاہلیت میں آگے تھے وہ اسلام میں بھی آگے ہوں گے جب کہ وہ دین کی تعلیمات سمجھ لیں۔ (بخاری، مسلم) کے مصدق اس طبقہ میں ایک خود اعتمادی اور قائدانہ صلاحیت ہوتی ہے۔ یہ لوگ ڈٹ کر اُس نظریہ کی تبلیغ کرتے ہیں جسے قبول کر لیں۔ ایک دفعہ جو بات تسلیم کر لیں اس پر کٹ مرنے کو تیار ہو جاتے ہیں۔ ایسے باہمت اور

- باعزیت لوگ آگے آتے ہیں تو تحریک کا کام تیزی سے آگے بڑھتا ہے۔ حضرت عمرؓ کے قبولِ اسلام سے مکہ میں کھل کر اسلام کی دعوت دینے کا کام آسان ہو گیا۔
- vii- انقلاب کے بعد تبادل نظام کو چلانے کی صلاحیت سے یہی لوگ بہرہ ور ہوتے ہیں۔ حضرت ابو بکر صدیقؓ اور حضرت عمر فاروقؓ اسی طبقہ میں سے تھے جنہوں نے بنی اکرم ﷺ کے بعد نظامِ خلافت کو بڑی عمدگی سے مستحکم کیا اور اس کے دائرے کو وسیع سے وسیع تر کیا۔
- viii- اگر یہ طبقاتِ دعوتِ حق کو قبول کرنے کے بجائے ضد اور ہٹ دھرمی پر اتر آئیں تو عوام کے سامنے ان کی اخلاقی حیثیت گرجاتی ہے اور نظامِ باطل کو تلپٹ کرنے کے لیے یہ بات مفید بن جاتی ہے۔
- مذکورہ بالا وجہاتِ اس نوعیت کی ہیں کہ جنہیں نظر انداز کرنا گویا انقلابی مشن کی تکمیل میں رکاوٹ ڈالنا ہے۔ یہی وجہ ہے کہ حضرت موسیؐ کو اللہ تعالیٰ نے منصب رسالت پر فائز فرمانے کے بعد پہلا حکم دیا کہ اذہب إلی فرعونَ إنَّهُ طَغِي ”جاو فرعون کے پاس بے شک وہ حد سے بڑھ گیا ہے،“ (نازعات: 17)۔ بنی اکرم ﷺ جب مکہ کے حالات سے مایوس ہو کر طائف تشریف لے گئے تو وہاں آپ ﷺ نے پہلے طائف کے تین چوٹی کے سرداروں سے ملاقات کی اور اسلام کی دعوت ان کے سامنے رکھی۔ ان کے انکار کے بعد آپ ﷺ نے عام لوگوں کو دعوت دی۔ مکہ میں آپ ﷺ نے خاص طور پر دعا کی کہ اے اللہ! عمر و بن ہشام (ابو جہل) یا عمر بن خطابؓ میں سے ایک کو تو ضرور میری جھوٹی میں ڈال دے۔ دیگر سردارِ قریش کو دعوت دینے کے حوالہ سے بھی آپ ﷺ بڑی اہمیت دیتے تھے اور اسی پس منظر سے سورہ کہف کی آیت ۲۸ بحث کر رہی ہیں۔
 - انقلابی دعوت کا ایک دوسرا تقاضا ہے کہ جو لوگ دعوت قبول کر لیں ان کی تربیت پر خصوصی توجہ دی جائے۔ کوئی دعوتِ حق دنیا میں نتیجہ خیز نہیں ہو سکتی جب تک اس کے ساتھ ایک مدرسی ترقی اور مستقل پروگرام تربیت کا نہ ہو۔ تربیت ہی سے دعوت دلوں میں جڑ پکڑتی ہے،

نشوونما پاتی ہے اور پھر برگ و بارلاتی ہے۔ یہاں تک کہ ایک دن اپنے فوائد و برکات سے معاشرے کو مالا مال کر دیتی ہے۔ ساتھیوں کی تربیت کے لیے ضروری ہوتا ہے کہ ان کو زیادہ سے زیادہ وقت دیا جائے اور ان کی اصلاح پر توجہ کو مرکز کیا جائے۔ یہ حقیقت ہے کہ انقلابی دعوت اولًا اعلیٰ طبقات کو اپنا ہدف بناتی ہے لیکن ان میں سے کم ہی دعوت قبول کرتے ہیں اور دعوت کی طرف سب سے پہلے عوام ہی پیش قدی کرتے ہیں۔ یہ زیادہ تر غرباء اور فقراء اور مسکین ہوتے ہیں کیونکہ ان کے پاؤں کی بیڑیاں اتنی بھاری نہیں ہوتیں جتنی سرمایہ داروں اور سرداروں کے پاؤں میں ہوتی ہیں۔ دعوت قبول کرنے سے سرداروں کی حیثیت اور وجہت متاثر ہوتی ہے۔ اب جو فقراء و غرباء دعوت قبول کرتے ہیں تو ان میں ہر ایک کی خواہش ہوتی ہے کہ امیر کی عنایت مجھ پر ہو اور ہم اُس کی توجہ کا مرکز بنیں۔

▪ مذکورہ بالا دونوں خصے امیر کی توجہات کے ارتکاز کے اعتبار سے متفاہ صورت اختیار کر کے پیچیدگی پیدا کرتے ہیں۔ دعوت کی توسعہ اور دوام کے اعتبار سے اعلیٰ طبقات پر توجہ دینا ضروری ہوتا ہے لیکن دعوت کے استحکام کے قریب آنے والے ساتھیوں کی تربیت پر توجہ کا ارتکاز ناگزیر ہوتا ہے۔ اب اس حوالے عدم توازن سے مسائل پیدا ہوتے ہیں۔ اگر اعلیٰ طبقات کو نظر انداز کیا تو یہ تحریک کے لیے نقصان دہ ہے لیکن اگر ان کی طرف توجہ زیادہ ہوگئی تو فقراء اور مسکین کو صدمہ پہنچے گا۔ انہیں مگان ہو گا کہ اصل اہمیت دولت و وجہت کی ہے اور انہیں اپنی فقیری و مسکینی پر حسرت ہو گی۔ سورہ کہف اور سورہ انعام کی شامل درس آیات میں متوجہ کیا گیا کہ اے نبی ﷺ بعض حکمتوں اور مصلحتوں کی وجہ سے آپ کی یہ خواہش اپنی جگہ بجا ہے کہ سردار ان قریش ایمان لے آئیں، لیکن ایسا نہ ہو کہ ان کی طرف آپ ﷺ کی زیادہ توجہ ایسے فقراء کی حق تلفی کا باعث بنے جو پہلے ہی ایمان لا پچے ہیں اور اپنی تربیت کے لئے آپ ﷺ کی توجہات کے مستحق ہیں۔

☆ سورہ کھف آیت: ۲۸ ☆

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَشَّيِ اور وہ کے رکھیے
اپنے آپ کو ان کے ساتھ جو پکارتے ہیں اپنے رب کو صحیح و شام یُرِیدُونَ وَجْهَهُ
طلب گار ہیں اُس کی رضا کے وَلَا تَعْدُ عِنْكَ عَنْهُمْ اور نہ ہٹیں آپ کی نگاہیں
ان سے تُرِيدُ زِيْنَةَ الْحَيَاةِ الدُّنْيَا کیا آپ چاہتے ہیں دنیوی زندگی کی
زینت؟ وَلَا تُطِعْ مِنْ أَغْفَلْنَا قَلْبَهُ عَنْ ذِكْرِنَا اور نہ مانیے بات اُس کی، غافل کر
دیا ہے ہم نے جس کے دل کو اپنی یاد سے وَاتَّبَعَ هُوَ اور وہ پیروی کرتا ہے اپنی
خواہش کی وَكَانَ أَمْرُهُ فُرُطًا اور اُس کا معاملہ حد سے گزر گیا ہے ﴿۲۸﴾

▪ اس آیت مبارکہ کے ابتدائی حصہ میں سردار ان قریش کے ایک مطالبه کا رد ہے۔ سردار ان
قریش اس بات پر مفترض تھے کہ آپ ﷺ کے آس پاس بیٹھنے والے تو اکثر وہ لوگ ہیں
جو ہمارے غلاموں کے طبقے سے ہیں، ان کی موجودگی میں ہم آپ ﷺ کی محفل میں کیسے
آسکتے ہیں؟ آپ ﷺ انہیں اپنے پاس سے ہٹایے۔ اس آیت میں ارشاد ہوا کہ بعض
دینی مصلحتوں کی بنیاد پر آپ ﷺ کی یہ خواہش بجا ہے کہ سردار ان قریش کو دعوت
کے حوالے سے اہمیت دی جائے لیکن اے نبی ﷺ اس خواہش کو ایک حد میں رکھنے کے
لیے صبر کیجئے۔ صبر کا مطلب یہ ہے سردار ان کے مطالبه کے بر عکس آپ ان فقراء اور ضعفاء
کو اپنی صحبت کا زیادہ فیض عطا فرمائیں جو اگرچہ کمزور اور بے حیثیت ہیں لیکن دل کی
گہرائیوں سے دعوت حق قبول کر چکے ہیں۔ اگرچہ دنیوی مال و اسباب ان کے پاس نہیں
ہے، لیکن یہ ایمان اور محبتِ الٰہی کی دولت سے مالا مال ہیں۔ یہ وہ لوگ ہیں جو صحیح و شام
اپنے رب کو پکارتے ہیں، صرف اُسی کی رضا و خوشنودی حاصل کرنا چاہتے ہیں اور صرف
اُسی کی عنایات کے طالب ہیں۔ آپ ﷺ ان کی تربیت اور تربیت کی وجہ سے اور ان کو اعلیٰ سے
اعلیٰ مراتب تک پہنچانے کے لئے مسلسل کوشش رہیے۔ ان سے اپنی توجہ کو نہ ہٹایے۔

- آگے فرمایا آپ ﷺ کی نگاہیں ان فقراء سے نہ ہیں، کیا آپ چاہتے ہیں دنیوی زندگی کی زینت؟ یعنی اگر آپ ﷺ کی توجہ کا رُخ ان فقراء کے مقابلہ میں سردارانِ قریش کی طرف زیادہ ہو گیا تو لوگ آپ ﷺ کے اس ظاہری طرزِ عمل سے سمجھنے لگیں گے کہ شاید آپ ﷺ بھی دنیا کی چک دمک سے متاثر ہو گئے ہیں۔ اللہ تعالیٰ تو آپ کی نیک نیتی کو خوب جانتا ہے لیکن اکثر لوگ تو ظاہر کو دیکھ کر ہی رائے قائم کرتے ہیں۔ آپ ﷺ کے مخالفین تو اس مغالطے میں بمتلا ہو جائیں گے کہ ان کی اقدار اور تربیجات بھی وہی ہیں جو ہماری ہیں۔ ان کی نگاہ میں بھی اُسی مال و اسباب کی قدر و قیمت ہے جس پر ہم فدا ہیں۔ گویا فقراء سے توجہ نہ ہٹانے کی ہدایت درحقیقت غلط نہ یثوں اور مغالطوں کا سد باب ہے۔

- مزید ہدایت دی گئی کہ اُس کی بات نہ مانیے جس کے دل کو ہم نے غافل کر دیا ہے اپنی یاد سے۔ دراصل یہاں سردارانِ قریش کی ایک پیشکش کو رد کرنے کا حکم دیا جا رہا ہے۔ وہ پیشکش یہ تھی کہ آپ ہمارے ساتھ کشمکش ختم کر کے مصالحت (deal) کر لیں۔ ایک معین عرصہ تک آپ ہمارے ساتھ ہمارے معبودوں کی عبادت کریں تو پھر اتنے ہی عرصہ ہم آپ کے ساتھ صرف ایک اللہ کی عبادت کریں گے۔ کسی داعیِ حق کے لئے مصالحت کی پیشکش کا یہ جال انتہائی خطرناک ہوتا ہے۔ اس معاملہ میں براہ راست مقابلہ یا مخالفت کی فضائیں ہوتی اور بظاہر انداز میٹھا ہوتا ہے لیکن اگر کوئی داعی اس جال میں پھنس جائے تو اُس کی منزل کھوئی ہو جاتی ہے۔ مکہ میں جو حالات تھیں ان کے پیشِ نظر بنی اکرم ﷺ کے لئے مصالحت کی پیشکش سے متاثر ہونا سمجھ میں آتا ہے۔ مکہ میں پورے دس سال آپ ﷺ اور صحابہ کرامؓ نے طنز کے تیر اور تندید کے وار برداشت کیے تھے۔ پھر آپ ﷺ بڑی امیدوں کے ساتھ طائف گئے کہ شاید کام کا کوئی راستہ کھلے لیکن وہاں تو آپ ﷺ کے لئے آزمائش کا معاملہ نقطہ عروج کو پہنچ گیا۔ وہاں کے تین بڑے سرداروں سے انتہائی دل توڑ دینے والا جواب ملا۔ عام لوگوں کا طرزِ عمل اس قدر جارحانہ تھا کہ انہوں نے نہ صرف آپ ﷺ کا ندان اڑایا، فقرے چست کیے بلکہ پھر بر سار کر جسم

اطہر ہو لہاں کر دیا۔ جب آپ ﷺ طائف سے واپس مکہ پہنچ تو حالات اتنے مخدوش تھے کہ مکہ میں داخلہ ناممکن تھا۔ کفار آپ ﷺ کو شہید کرنے کا فیصلہ کر چکے تھے۔ لہذا آپ ﷺ کو مکہ کے ایک سردار مطعم بن عدی کی پناہ لے کر مکہ میں داخل ہونا پڑا۔ یہ ہیں وہ حالات کہ جن کی وجہ سے اس کا امکان تھا کہ آپ ﷺ سردار ان قریش کی مصالحت کی پیشکش کو قبول کرنے کی طرف مائل ہو جاتے۔ اللہ تعالیٰ نے آپ ﷺ کو حکم دیا کہ ان کی پیشکش ہرگز نہ قبول کیجئے۔ یہ لوگ حق کو پہچانے کے بعد اُس سے اعراض کر رہے ہیں۔ اللہ تعالیٰ نے ان کے دلوں کو غافل کر دیا ہے یعنی انہیں محروم کر دیا ہے ایمان لانے سے۔ انہیں آپ ﷺ کی رفاقت واعانت کے قابل ہی نہیں سمجھا۔ یہ زانہ انہیں اس لیے دی گئی ہے کہ وہ حق کے بجائے خواہشاتِ نفس کی پیروی کر رہے ہیں اور ان کے معاملات حدود سے تجاوز کیے ہیں۔ وہ بھٹکے ہوئے ہیں اور ان کی بات ماننے والا بھی بھٹک جائے گا۔

یہاں ہر داعیٰ حق کے لیے رہنمائی ہے کہ وہ کسی بھی مصالحت کے جال میں گرفتار ہونے سے ہوشیار رہے۔ اقبال نے کیا خوب کہا ہے
 باطل دوئی پسند ہے، حق لا شریک ہے
 شرکرت میانے حق و باطل نہ کر قبول
 اس شعر میں بڑی حکیمانہ بات بیان کی گئی ہے۔ باطل کا وجود اپنے بل پر قائم رہ ہی نہیں سکتا لہذا وہ مجبور ہوتا ہے کہ وہ خود کو قائم رکھنے کے لئے حق کا کوئی سہارا لے۔ اس کے برعکس حق بذاتِ خود کھڑا ہوتا ہے اور اسے باطل سے کسی سمجھوتی کی ضرورت نہیں۔

سورہ انعام آیات ۵۲ تا ۵۷

☆ سورہ انعام آیت ۵۲ :

وَلَا تَطْرُدِ الَّذِينَ يَدْعُونَ رَبَّهُمْ بِالْغَدْوَةِ وَالْعَشِيِّ اے نبیؐ! دورہ کیجئے انہیں جو

پکارتے ہیں اپنے رب کو صبح اور شام یُرِیدُونَ وَجْهَهُ وہ چاہتے ہیں اُس کی رضا
 مَا عَلَيْكَ مِنْ حِسَابٍ هُمْ مِنْ شَيْءٍ وَمَا مِنْ حَسَابٍ كَعَلَيْهِمْ مِنْ شَيْءٍ
 نہیں آپ کے ذمہ اُن کے حساب سے کچھ بھی وَمَا مِنْ حَسَابٍ كَعَلَيْهِمْ مِنْ شَيْءٍ
 اور نہ آپ کے حساب سے اُن کے ذمہ ہے کچھ بھی فَتَطْرُدُهُمْ پھر بھی اگر آپ
 نے دور کیا انہیں فَتَكُونُ مِنَ الظَّالِمِينَ تو آپ ہو جائیں گے انصاف نہ کرنے
 والوں میں سے ﴿۵۲﴾

- اس آیت مبارکہ میں سردار ان قریش کے اس مطالبہ کا رد زیادہ شدت سے ہے ہے کہ پہلے
 حضرت محمد ﷺ اپنی مجلس سے فقراء، مساکین اور غلاموں کو الگ کریں تب ہم اُن کی بات
 سننے کے لیے آئیں گے۔ ممکن ہے کہ یہ اُن کی چال ہو۔ وہ چاہتے تھے کہ جو لوگ
 آپ ﷺ پر ایمان لائے ہیں، دور کر دینے کی وجہ سے اُن میں بد دلی پیدا ہو اور وہ
 آپ ﷺ کا ساتھ چھوڑ دیں اور آپ ﷺ تھیا رہ جائیں۔ نبی ﷺ کو حکم دیا گیا کہ
 آپ ﷺ ان متکبرین کے مطالبہ پر ہرگز اُن مومنوں کو اپنی قربت سے محروم نہ کریں جو صبح
 و شام اللہ تعالیٰ کا ذکر کرتے ہیں اور ہر وقت اُسی کی رضا کے طلب گار ہیں۔

- متکبر سردار ان قریش کو اپنی دولت اور سیادت پر ناز تھا اور وہ فقراء، غرباء اور غلاموں کو اپنے
 خدمت گار اور گھٹیا کام کرنے والے قرار دے کر حقارت آمیز روایہ اختیار کر رہے تھے۔
 اللہ تعالیٰ کے نزدیک اہمیت کسی کے کردار کی ہے نہ کہ اُس کے پیشے کی۔ آپ ﷺ سے کہا
 گیا کہ ایمان لانے والے درویشوں کا کیا پیشہ اور معاشری حیثیت ہے، اس سے آپ کو کوئی
 سروکار نہیں۔ اسی طرح آپ کے معاشری معاملات سے انہیں کوئی سروکار نہیں۔ اسی طرح
 آخرت میں بھی ہر ایک نے اپنا حساب خود ہی دینا ہے۔ جب نہ انہوں نے نہ آپ سے
 کچھ لینا ہے اور نہ دینا ہے تو ایسی صورت میں آپ ﷺ کا انہیں اپنی صحبت کی فیضیابی سے
 محروم کرنا انسانی قرار پائے گا۔

- اسی پس منظر میں وہ واقعہ پیش آیا کہ جس کے ضمن میں اللہ تعالیٰ کی طرف سے آپ ﷺ کو

متوجہ کیا گیا۔ ایک نایبنا صحابی عبد اللہ بن اُمّ مکتوم ایک بار ایسے وقت آپ ﷺ کی خدمت میں حاضر ہوئے جب آپ ﷺ سردارانِ قریش سے گفتگو فرمائے تھے۔ حضرت عبد اللہؓ بار بار آپ ﷺ کو اپنی جانب متوجہ کرنے کی کوشش کرتے جس پر آپ ﷺ کے چہرے پر کسی قدر ناگواری کے آثار ظاہر ہوئے۔ اس پر سورہ عبس کے آغاز میں یوں متوجہ کیا گیا:

عَبَسَ وَتَوَلَّىٰ ﴿١﴾ أَنْ جَاءَهُ الْأَعْمَىٰ ﴿٢﴾ وَمَا يُدْرِيكَ لَعْلَهُ يَرَكِيٰ ﴿٣﴾ أَوْ يَدْكُرُ فَسْفَعَةً
الذِّكْرِيٰ ﴿٤﴾ أَمَّا مَنْ اسْتَعْنَىٰ ﴿٥﴾ فَإِنَّ لَهُ تَصْدِيٰ ﴿٦﴾ وَمَا عَلِيكَ أَلَا يَرَكِيٰ ﴿٧﴾
وَأَمَّا مَنْ جَاءَكَ يَسْعَىٰ ﴿٨﴾ وَهُوَ يَخْشِيٰ ﴿٩﴾ فَإِنَّ عَنْهُ تَلْهِيٰ ﴿١٠﴾ كَلَّا إِنَّهَا
تَدْكِرَةٌ ﴿١١﴾ فَمَنْ شَاءَ ذَكَرَهُ ﴿١٢﴾ (آیت ۱-۱۲)

”آنہوں نے تیوری چڑھائی اور رُخ پھیر لیا، اس لیے کہ آیا ان کے پاس ایک نایبنا۔ اور اے نبی! آپ کیا جانیں شاید وہ پاکیزگی حاصل کرتا یادہ نصیحت حاصل کرتا تو فائدہ دیتی اُسے نصیحت۔ وہ جو بے پرواںی کرتا ہے تو آپ اُس کے پیچے پڑتے ہیں۔ حالانکہ نہیں ہے آپ پر کوئی ذمہ داری اگر وہ پاکیزگی اختیار نہیں کرتا۔ اور وہ جو آپ کے پاس آیا ہے دوڑتا ہوا اور وہ ڈر رہا ہے تو آپ اُس سے غفلت بر تھے ہیں۔ ہرگز نہیں! بے شک یہ (قرآن) تو ایک نصیحت ہے۔ تو جو چاہے نصیحت حاصل کر لے اس سے،“ گویا دشمنانِ حق کو تبلیغ تو کی جائے لیکن انہیں اتنی اہمیت نہ دی جائے کہ حق قبول کرنے والوں سے غفلت اور ان کی حق تلقی ہو جائے۔

☆ سورہ انعام آیت ۵۳:

وَكَذَلِكَ فَتَنَا بَعْضُهُمْ بِبَعْضٍ اور اسی طرح ہم نے آزمائش کی اُن میں سے بعض کی بعض کے ساتھ لِيَقُولُوا أَهُؤُلَاءِ مِنَ اللَّهِ عَلِيهِمْ مِنْ بَيْنَنَا تاکہ (مالدار) کہیں کہ کیا یہ ہیں وہ (فقراء) احسان کیا ہے اللہ نے جن پر ہمارے درمیان میں سے الَّذِي
بِأَغْنَمَ بِالشُّكْرِيْنَ کیا نہیں ہے اللہ زیادہ جانے والا شکر کرنے والوں کو؟ ﴿۵۳﴾

▪ سردارانِ قریش کو حیرت تھی کہ اگر ایمان واقعی ایک نعمت ہے تو یہ فقراء و غرباء کو کیوں مل

گئی؟ یہ اگر کوئی اچھی بات ہوتی تو پہلے ہم اسے قبول کرتے۔ یہ غریب غرباء، غلام بے حیثیت لوگ، کیا یہ ہیں جن پر اللہ کا کرم ہوا ہے؟ اگر یہ ایسے ہی اللہ کے لاؤ لے اور پیارے تھے تو کیوں اللہ نے انہیں مفلسی میں ڈالا ہوا ہے؟ ان کے خیال میں جس پر اللہ مہربان ہوتا ہے اُسے اچھی حیثیت دیتا ہے اور جس سے ناراض ہوتا ہے اُسے غربت و افلاس سے دوچار کر دیتا ہے۔ اس آیت مبارکہ میں آگاہ کیا گیا کہ دنیا میں مالی حیثیت اللہ تعالیٰ کی رضا یا ناراض ہونے کی علامت نہیں۔ یہ تو محض امتحان کی صورت ہے۔ کسی کو دے کر آزمایا جاتا اور کسی کو مشکل حالات میں ڈال کر۔ دراصل اللہ تعالیٰ نے تکبر کرنے والوں کو فقراء کے ذریعے آزمائش میں ڈال دیا ہے۔ فقراء ان کے لیے حق کے پہچانے میں ایک اوٹ بن گئے ہیں۔ اللہ تعالیٰ کے نزدیک اہمیت دولت و ثروت کی نہیں پا کیزہ سیرت و کردار کی ہے۔ اللہ تعالیٰ پا کیزہ کردار رکھنے والے شکر گزاروں کو خوب جانتا ہے اور انہی کو اپنی نعمتوں سے نوازتا ہے۔

▪ یہ معاملہ ہر رسولؐ کے دور میں پیش آیا کہ ان رسولؐ پر ایمان لانے میں سبقت فقراء نے کی اور سردار ان قوم نے ان فقراء کا مذاق اڑایا۔ انہی فقراء کے بارے میں حضرت نوحؐ سے ان کی قوم کے سرداروں نے کہا تھا ہم اَرَادُنَا بَادِي الرَّأْيِ کہا نووحؐ! تم پر ایمان لانے والے سرسری نگاہ میں ہمارے معاشرے کے گھٹیا لوگ ہیں (ھود: 27)۔

☆ سورہ النعام آیت: ۵۲

وَإِذَا جَاءَكَ الَّذِينَ يُؤْمِنُونَ بِاِيمَانِنَا اور اے نبی! جب آپؐ کی خدمت میں وہ لوگ جو ایمان رکھتے ہیں ہماری آیات پر..... فَقُلْ سَلَّمُ عَلَيْكُمْ تو فرمائیے سلامتی ہو تم پر..... كَتَبَ رَبُّكُمْ عَلَى نَفْسِهِ الرَّحْمَةَ لازم کر لی ہے تمہارے رب نے اپنے آپ پر رحمت..... اَنَّهُ مَنْ عَمِلَ مِنْكُمْ سُوءً اِبْجَهَاهَلٍ بے شک وہ جس نے کی تم میں سے برائی نادافی سے..... ثُمَّ تَابَ مِنْ بَعْدِهِ وَأَصْلَحَ پھر اُس نے تو بکر لی اس کے بعد اور اصلاح کر لی..... فَانَّهُ غَفُورٌ رَّحِيمٌ توبے شک اللہ بہت بخشنے والا، ہمیشہ رحم

- مسلمانوں میں کچھ لوگ ایسے بھی تھے جن سے زمانہ جاہلیت میں کئی بڑے گناہ سرزد ہو چکے تھے۔ اسلام قبول کرنے کے بعد ان کی زندگیاں بالکل بدل گئی تھیں، لیکن مخالفین اسلام آن کو سابقہ گناہوں پر طمعنہ دیتے تھے۔ اس پس منظر میں نبی اکرم ﷺ کو فرمایا جا رہا ہے کہ وہ اہل ایمان کو تسلی دیں۔ انہیں بتائیں کہ ان کا رب بڑا غفور اور رحیم ہے۔ اُس کی کی رحمت بڑی وسیع ہے اور تم پر اُس کی طرف سے سلامتی اور عنایات ہیں۔ جو شخص سچی توبہ کر کے اپنی اصلاح کر لیتا ہے تو اللہ تعالیٰ اُس کے تمام سابقہ گناہوں کو معاف فرمادیتا ہے۔ وہ یقیناً تمہاری اسلام لانے سے پہلے کی برائیوں کو معاف فرمادے گا۔
- انذار اور توشییر دراصل دعوت کے دو پہلو ہیں اور یہ دونوں ہی بیان ہونے چاہیے۔ نبی اکرم ﷺ بشیر بھی تھے اور نذر بھی۔ البتہ بشارت کے مستحق کون ہوں گے؟ ظاہر بات ہے کہ یہ ایمان لانے والے ساتھی ہی ہوں گے۔ آن کے لیے بشارت اور رحمت کا مظہر یہ ہے کہ جو بھی آن سے خطائیں جہالت میں ہوئیں، اگر وہ سچی توبہ کر لیں اور اپنے طریقہ عمل کی اصلاح کر لیں تو اللہ تعالیٰ آن کی بخشش فرمادے گا۔
- جہالت کا لفظ اردو میں نہ جانے اور ناواقف ہونے کے مفہوم میں استعمال ہوتا ہے۔ عربی میں اگرچہ اس کا یہ مفہوم بھی ہے لیکن اس کا اصل مفہوم ہے جذباتی ہونا۔ گویا اگر جذبات کی رو میں بہہ کریا عدم واقفیت کی بنا پر ایمان لانے والوں سے کوئی غلط حرکت سرزد ہوگئی اور انہوں نے توبہ کر کے اپنی اصلاح کر لی تو انہیں بخش دیا جائے گا۔
- اُسوہ رسول ﷺ کی روشنی میں امراء کی طرف سے اپنے ساتھیوں کی اسی طرح حوصلہ افزائی ہوتی رہنی چاہیے۔ ابھے کاموں پر آن کی تحسین کی جائے اور غلطی پر انہیں اصلاح کی طرف متوجہ کر کے بخشش کی امید دلائی جائے۔ اللہ تعالیٰ کی شان غفاری، رحمت اور قدر دانی کو بار بار آن کے سامنے لا کر انہیں زیادہ سے زیادہ محنت کی طرف متوجہ کیا جائے۔

سورہ توبہ آیت ۱۲۸ اور سورہ آل عمران آیت ۱۵۹ ساتھیوں کے لیے رافت و رحمت اور خوبی دلنوazi

☆ سورہ توبہ آیت ۱۲۸ :

لَقَدْ جَاءَكُمْ رَسُولٌ مِّنْ أَنفُسِكُمْ..... آپ کے ہیں تمہارے پاس رسول تھی میں سے..... عَزِيزٌ عَلَيْهِ مَا عَنِتُّمْ..... گرال گزرتا ہے اُن پر تمہارا مشقت میں پڑنا..... حَرِيصٌ عَلَيْکُمْ..... بے چینی سے خواہش مند ہیں تمہاری بھلانی کے..... بِالْمُؤْمِنِينَ رَءُوفٌ رَءُحِيمٌ..... مومنوں کے ساتھ بہت شفقت اور رحم فرمانے والے ہیں ﴿۱۲۸﴾

- سورہ توبہ کی اس آیت میں نبی اکرم ﷺ کی تمام انسانوں اور بالخصوص مومنوں کے ساتھ والہانہ محبت و شفقت کے معاملے کو بڑے سلوب میں بیان کیا گیا ہے۔ یہ ایمان افروز اور خوش کن بشارت دی گئی ہے کہ نبی اکرم ﷺ نوی انسانی ہی میں سے ہیں اور آپ ﷺ کا مبارک وجود نوع انسانی کے لیے باعثِ فخر و سرور ہے۔ ارشاد ہوا آگئے ہیں تمہارے پاس ایک رسول تم ہی میں سے ہے۔ سب سے بڑھ کر یہ اعزاز بناہش کے لیے ہے کہ آپ ﷺ اس خاندان میں سے ہیں۔ دوسرے درجے میں یہ اعزاز قریش کے لیے ہے کیونکہ بناہش اس قبیلہ کا ایک خاندان ہے۔ تیسرا درجہ میں یہ اعزاز اہل عرب کے لیے ہے۔ پھر چوتھے درجے میں پوری بنی نوع انسانی کے لیے سعادت ہے کہ آپ ﷺ کا تعلق اس نوع سے ہے۔ اس سعادت کا ذکر سورہ آل عمران آیت ۱۶۲ میں ان الفاظ میں کیا گیا کہ لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ..... ”یقیناً احسان فرمایا اللہ نے مومنوں پر جب تکیج اُن میں ایک رسول اُنہی میں سے“ ۔

- مزید ارشاد ہوا کہ آپ ﷺ پر بہت گرال گزرتی ہے وہ بات جس سے لوگوں کو تکلیف پہنچتی ہے۔ وہ تو نوع انسانی کے لیے ہر بھلانی کے شدت سے خواہشمند ہیں۔ اُس کے

لیے اعلیٰ سے اعلیٰ اور بہتر سے بہتر نعمتیں چاہتے ہیں۔ اظاہر تمہیں محسوس ہوتا ہے کہ وہ تم پر شریعت کی پابندیاں عائد کر کے تمہیں مشکل میں ڈال رہے ہیں، لیکن درحقیقت وقتنی مشکلات ہمیشہ ہمیشہ کی نعمتیں حاصل کرنے کا ذریعہ ہیں۔ جیسے کہ ارشادِ نبوی ﷺ ہے ”جنت کو مشکلات سے گھیر دیا گیا ہے اور جہنم کو خواہشاتِ نفسانی سے“ (بخاری، مسلم)۔ دنیا کی محدود زندگی میں مشقتیں ہیں لیکن یہی مشقتیں اٹھانے والے آخرت میں جنت کی ابدی راحتوں سے لطف اندوں ہوں گے۔

▪ نبی اکرم ﷺ کی رسالت پوری نوعِ انسانی کے لیے ہے الہذا آپ ﷺ کی خیر خواہی کی کیفیت بھی تمام انسانوں کے لیے ہے۔ آپ ﷺ چاہتے ہیں کہ ہر فرد نوعِ بشریت سے بچے، اُس کے لئے خیر و فلاح ہو اور وہ اعلیٰ سے اعلیٰ مراتب حاصل کرے۔ البتہ آپ ﷺ کی خاص شفقت و عنایت اُن سعادوت مندوں کے لیے ہے جو آپ ﷺ پر دل و جان سے ایمان لے آئیں۔ شریعت کی پابندیاں اختیار کر کے اپنے مومن ہونے کا عملی ثبوت دینے والے ہیں۔ اسی لیے آیتِ مبارکہ کے آخر میں ارشاد ہوا کہ آپ ﷺ بالْمُؤْمِنِينَ رَءُوفٌ رَّحِيمٌ ”مومنین کے حق میں انتہائی رُوف اور رحیم ہیں“، رُوف یعنی مومنوں کے دکھ درد کو محسوس کر کے تڑپ اٹھنے والے ہیں اور رحیم یعنی اُن کے دکھ درد کو دور کرنے کے لیے ہر ممکن کوشش کرنے والے ہیں۔ اللہ تعالیٰ سے بار بار اُن کے لیے رحمت و خشنуш کی دعا آئیں کرنے والے ہیں۔

▪ اسوہ رسول اکرم ﷺ کی پیروی کرتے ہوئے ہر امیر کو اپنے مامورین کے لیے اسی طرح خیر خواہ، شفیق اور دکھ درد میں کام ہونے والا ہونا چاہیے۔ اگر امیر اپنے ساتھیوں کے لیے ہر خیر کے حصول کے لیے کوشش کرنے والا اور ہر تکلیف میں اُن کی مدد کرنے والا ہو تو پھر یہ امیر ساتھیوں کے دلوں کو مودہ لیتا ہے۔ وہ اُس کے ایسے دست و بازو بنتے ہیں کہ اُس کے کہنے پر اپنی جان بھی فربان کرنے کے لئے بھی تیار ہو جاتے ہیں۔

☆ سورہ آل عمران آیت ۱۵۹:

فَبِمَا رَحْمَةٍ مِّنَ اللَّهِ لِنُتَّ لَهُمْ بُسَ اے نبی! اُس رحمت کی وجہ سے جو اللہ کی طرف سے ہے آپ زم مزاج واقع ہوئے ہیں ان کے لیے وَلَوْ كُنْتَ فَظًا غَلِيلًا لِّ القُلُوبِ
 لَا نَفَضُّلُوا مِنْ حَوْلَكَ اور اگر (بالفرض) آپ ہوتے سخت مزاج اور سنگدل یقیناً وہ منتشر ہو جاتے آپ کے گرد سے فَاعْفُ عَنْهُمْ تو آپ درگز رکھجے
 ان سے وَاسْتَغْفِرُ لَهُمْ اور بخشش طلب کیجھے ان کے لیے وَشَاوِرُهُمْ فِي
 الْأَمْرِ اور مشورہ کیجھے ان سے معاملات میں فَإِذَا عَرَمْتَ پھر جب آپ پختہ
 فیصلہ کر لیں فَتَوَكَّلْ عَلَى اللَّهِ تو توکل کیجھے اللہ پر إِنَّ اللَّهَ يُحِبُّ
 الْمُتَوَكِّلِينَ بے شک اللہ پسند فرماتا ہے توکل کرنے والوں کو ﴿۱۵۹﴾

- اس آیت میں نبی اکرم ﷺ کے مزاج کی نرمی کی تحسین فرمائی گئی اور اسے اللہ تعالیٰ کی رحمت کا مظہر قرار دیا گیا۔ بلاشبہ آپ ﷺ ساتھیوں کے لئے انتہائی شفیق اور حیم تھے۔ اگر ایسا نہ ہوتا اور آپ ﷺ مزاج کے تیز اور دل کے سخت ہوتے تو ساتھی آپ ﷺ کے پاس سے بکھر جاتے۔ بقول اقبال۔

کوئی کارواں سے ٹوٹا، کوئی بدگماں حرم سے
 کہ میر کارواں میں نہیں خوئے دلوازی

- اللہ تعالیٰ ہر میر کارواں کو اسوہ رسول ﷺ کی پیروی میں اپنا مزاج نرم اور مامورین کے لیے شفقت و محبت والا بنانے کی توفیق عطا فرمائے۔ آمین! اختنی اور افسرانہ انداز سے ایک ایسی اجتماعیت میں کام کرنے کی خوشگوار فضا پیدا نہیں ہو سکتی جہاں مامورین کسی دنیوی مفاد کے لیے نہیں بلکہ رضا کارانہ طور پر ایک مشن کے لیے مال و جان لگانے کے لیے منظم ہوئے ہیں۔ یہاں تو نرمی و شفقت ہی ساتھیوں میں نظم کی پابندی، زیادہ سے زیادہ محنت کرنے کی لگلن اور قربانیاں دینے کا جذبہ پیدا کر سکتی ہے۔ اقبال نے کیا خوب کہا ہے۔

نگاہ بلند، سخنِ لذواز، جاں پر سوز

بھی ہے رختِ سفر میر کارواں کے لیے

- آیتِ مبارکہ میں آپ ﷺ کی نرمِ مزاجی کی تحسین کے بعد آپ ﷺ کو چند ہدایات دی گئیں ہیں، جو ہر میر کارواں کے لیے مشعل راہ ہیں:

a- ساتھیوں کو ان کی غلطیوں پر معاف کر دیجئے۔ یہ حکمِ معمر کہ احمد کے پس منظر میں دیا گیا تھا۔ اسِ معمر کہ میں ساتھیوں سے بہت بڑی غلطی ہوئی اور فتح شکست میں بدل گئی لیکن پھر بھی انہیں معاف کرنے کی ہدایات دی گئی۔

ii- ساتھیوں کے لیے اللہ تعالیٰ سے بخشش طلب کیجئے۔

iii- معاملات میں ساتھیوں سے مشاورت کیجئے۔

iv- فیصلہ کثرتِ رائے سے نہیں بلکہ اپنی بصیرت سے کیجئے۔

v- فیصلہ کے بعد اللہ تعالیٰ پر بھروسہ کیجئے۔ ایسا کرنے والوں سے اللہ تعالیٰ محبت فرماتا ہے۔

- ساتھیوں کی غلطیوں سے درگزر کرنا دراصل جماعت میں جوش و جذبہ سے کام کو آگے برداھانے کے لیے انتہائی ضروری ہے۔ ساتھیوں کی غلطیوں کو فراموش نہ کرنا اور بار بار ان کا ذکر کر کے ساتھیوں کو شرمندہ کرنا جماعت کے اندر ایک کھیچ تان کا ماحول پیدا کر دیتا ہے۔ ساتھی جماعت سے علیحدہ ہو جاتا ہے، یا غیرفعال ہو جاتا ہے اور یا اُس میں ضدہبہث وہری اور اپنی غلطی پر اصرار جیسی برا بیال ظاہر ہو جاتی ہیں۔ وہ ڈھیٹ بن کر شرم و حیا کے پردے چاک کر دیتا ہے۔ ارشاد باری تعالیٰ ہے وَلَيَغُفُونَ وَلَيَصْفَحُوا لَا تُحِبُّونَ أَنْ يَعْفُرَ اللَّهُ لَكُمْ ”انہیں چاہیے کہ معاف کر دیں اور درگزر کریں۔ کیا تم پسند نہیں کرتے کہ بخش دے اللہ تھیں،“ (سورہ نور آیت ۲۲)۔ ہم سب خطا کار ہیں۔ چاہتے ہیں کہ اللہ تعالیٰ ہمیں معاف فرمادے۔ تو پھر ہمیں بھی ساتھیوں کو معاف کر دینا چاہیے۔ مزید یہ کہ معاف کر دینا انسان کا شعوری فیصلہ ہونا چاہیے اور اپنے دل پر جو میل آیا ہو اسے دھولینا چاہیے۔ ورنہ اس کھرد ری سطح پر میل جمع ہوتا رہے گا جو کسی وقت بڑے

جماعتی انتشار کی صورت میں ظاہر ہو گا۔

- ساتھیوں کے لیے اللہ تعالیٰ سے استغفار کرنا یعنی ان کے لیے بخشش کی دعا کرنا اُسی وقت ممکن ہو گا جب ان کی طرف سے دل صاف ہو چکا ہو۔ جب کسی کے لیے دل میں اخلاص ہو گا تو اب اُس کے لیے دعا بھی دل سے ہو گی۔ دل صاف نہیں ہے تو دعاء محض ایک رسم پوری کرنے کے لیے کی جا رہی ہو گی۔ چند رٹے ہوئے الفاظ زبان سے ادا کیے جائیں گے جس سے استغفار کا حق ادا نہیں ہو گا۔ اس کے برکت اگر صاف دل سے دعا کی جائے گی تو اُس سے دعا میں نہ صرف رقت پیدا ہو گی بلکہ ساتھی کے حوالے سے دل مزید صاف ہو گا۔ اب جماعت میں باہمی محبت کی فضامزید تقویت پائے گی۔
- نبی اکرم ﷺ علم، معاملہ فہمی، بصیرت اور قوتِ فیصلہ کے اعتبار سے بے مثال مرتبہ کے حامل تھے لیکن انہیں بھی معاملات میں مشاورت کا حکم دیا گیا۔ لہذا ہر امیر کو مشاورت کا اہتمام ضرور کرنا چاہیے۔ کہر معاملات میں ساتھی سے مشورہ کرنا اس بات کا ثبوت ہو گا کہ امیر نے غلطی کرنے والے ساتھی کو دل سے معاف کر دیا ہے اور اسے اپنے اس ساتھی پر پورا اعتماد حاصل ہے۔ جہاں معاملات باہمی مشاورت سے طے کیے جاتے ہیں وہاں ساتھیوں میں ایک احسانِ شراکت پیدا ہوتا ہے۔ ان کے دل میں امیر کے لیے محبت کے جذبات پیدا ہوتے ہیں کہ امیر ہم پر اعتماد کرتا ہے اور ہمارے رائے حاصل کرنے کو اہمیت دیتا ہے۔ اب مشاورت کے ذریعہ ہونے والے فیصلہ کو وہ اپنا فیصلہ سمجھ کر کامیاب بنانے کی بھرپور کوشش کرتے ہیں۔ گویا مشاورت سے معاملات طے کرنے نہ صرف جماعت میں باہمی اعتماد و یگانگت کی فضامزید کرتا ہے بلکہ تحریکی کام کو تیزتر کرنے کے لیے بھی مؤثر ثابت ہوتا ہے۔

- ”عَزَّمْتَ“ یعنی آپ ﷺ فیصلہ کر لیں کے الفاظ میں فیصلہ کرنے کے بارے میں رہنمائی دی گئی کہ اس کے حوالے سے اختیار امیر کا ہے۔ وہ ساتھیوں سے مشاورت کے بعد آراء کو تو لے گا، گنے گا نہیں۔ وہ تجربہ کار، صاحبِ علم اور صائب الرائے ساتھیوں کی

آراء کو زیادہ اہمیت وزن دے گا۔ گویا یہ مروجہ مغربی جمہوری تصور کی نظری ہے جس میں فیصلہ کرتے ہوئے ہوئے بندوں کو گنا جاتا ہے تو انہیں جاتا اور اکثریت کی رائے فیصلہ کرن ہو جاتی ہے۔

~ آیتِ مبارکہ کے آخر میں تلقین کی گئی کہ جب فیصلہ کر لیا جائے تو پھر اللہ تعالیٰ پر بھروسہ کیا جائے۔ یہ سوچا جائے کہ کس کی رائے مخالف تھی اور کس کی رائے حق میں تھی۔ اگر کسی کی رائے کے خلاف فیصلہ کر لیا تو وہ ناراض ہو جائے گا اور اب اقامتِ دین کے لیے جدوجہد میں رکاوٹ آجائے گی۔ یہ جدوجہد اللہ تعالیٰ کے لیے ہے۔ اگر خلوص اور دیانت داری کے ساتھ درست فیصلہ کرنے کی کوشش کی گئی ہے تو اللہ تعالیٰ ضرور اس فیصلہ کے مفید اثرات ظاہر فرمائے گا۔ اللہ تعالیٰ اپنے ان بندوں کو پسند فرماتا ہے جو اپنے معاملات کو اُس کے حوالے کر کے اُسی پر توکل کرتے ہیں۔

دعا ہے کہ منتخبِ نصاب کے ان دروس میں جو بھی خیر کی بات تحریر میں آئی ہے اُس پر اللہ تعالیٰ ہمیں عمل کی توفیق عطا فرمائے اور ہمیں خلوص کے ساتھ زندگی کے آخری سانس تک اپنے دین کی خدمت کی سعادت نصیب فرمائے۔ آمین!

بادرک اللہ لی ولکمر فی القرآن العظیم ونقعنی وایا کمر بالایات
والذکر الحکیم